
Is-Sebgħa u Għoxrin Hadd taż-Żmien ta' Matul is-Sena

Qari I

L-għalqa tal-Mulej ta' l-eżerċi hija d-dar ta' Izrael.

Is 5, 1-7

Qari mill-Ktieb tal-Profeta Isaija

¹Ha ngħanni lill-maħbub tiegħi
l-għanja ta' mħabbtu għall-għalqa tad-dwieli tiegħu.

Il-maħbub tiegħi kellu għalqa tad-dwieli
fuq għolja għammiela.

²Għazaqha u naddafha miż-żrar,
u ħawwel fiha dwieli mill-aħjar;
bena torri f'nofsha,
u wkoll ħaffer magħsar fiha.
Stennieha tagħmel l-għeneb tajjeb,
izda kull ma għamlet kien għeneb qares.

³U issa, intom li tgħammru f'Ġerusalemm,
irġiel ta' Ġuda,
aġġmlu intom ħaqq bejni u bejn l-għalqa tad-dwieli tiegħi.

⁴X'kien fadalli nagħmel għall-għalqa tiegħi
u ma għamiltux?
Stennejtha tagħmel għeneb tajjeb,
u kull ma għamlet kien għeneb qares.

⁵U issa ħa nurikom
x'sejjer nagħmel jien lill-għalqa tiegħi tad-dwieli.

Inneħhilha l-ilqugh ta' madwarha, u jħarbtuha;
ingarrfilha l-ħajt,
biex in-nies tgħaffigha.

⁶Nagħmel minnha xagħra;
ħadd ma jizborha jew jaħdimha,
u jinbet fiha x-xewk u l-ħurrieq.
Jien ngħid lis-sħab
biex ma jagħmilx xita fuqha!

⁷Għax l-għalqa tad-dwieli tal-Mulej ta' l-eżerċti
hija d-dar ta' Izrael;
u l-irġiel ta' Ġuda
huma l-mixtla ta' l-għalqa tiegħu.
Huwa stenna l-gustizzja,
u araw sab it-tixrid tad-demmm,
stenna s-sewwa,
u araw sama' l-għajat tal-maħqura.

Il-Kelma tal-Mulej

R/ Irroddu ħajr lil Alla

Salm Responsorjali

Salm 79 (80), 9.12.13-14.15-16.19-20

R/ (Is 5, 7a): Il-għalqa tal-Mulej hija d-dar ta' Izrael

⁹Inti qlajt dielja mill-Egittu,
warrabt il-ġnus biex tħawwel lilha.

¹²Meddet sal-baħar il-friegħi tagħha,
sax-xmara ż-żraġen tagħha. **R/**

¹³Għaliex, mela, ġarraft il-ħitan tagħha,
u kull min jgħaddi jqaċċat minnha?

¹⁴Iħarbatha l-ħanzir selvaġġ,
il-bhejjem tar-raba' jirgħu fiha. **R/**

¹⁵Erga' ejja, Alla ta' l-eżerċti;
ħares mis-sema, u ara,
u żur 'il din id-dielja.

¹⁶Ħu ħsieb dak li ħawlet lemintek,
ir-rimja li int kabbart għalik. **R/**

¹⁹Aħna ma nitbegħdux minnek;
roddilna l-ħajja, u aħna nsejħu ismek.

²⁰Reġgaghna għal li konna, Alla ta' l-eżerċti;
itfa' fuqna d-dija ta' wiċċek, u nkunu salvi. **R/**

Qari II

Alla tas-sliem ikun magħkom.

Fil 4, 6-9

Qari mill-Ittra ta' San Pawl Appostlu lill-Filippin

Ħuti, ⁶thabbtu raskom b'xejn. Fit-talb kollu tagħkom itolbu u uru lil Alla xi jkollkom bżonn, u iżżuh ħajr. ⁷U s-sliem ta' Alla, sliem li jgħaddi kull ma l-moħħ jista' jifhem, iżommikom qalbkom u moħħkom shaħ fi Kristu Ġesù.

⁸Mill-bqija, ħuti, f'dan għandkom taħsbu: f'kull ma hu veru, f'kull ma hu xieraq, f'kull ma hu ġust, f'kull ma hu safi, f'kull ma jigbed l-imħabba, f'kull ma jisthoqqlu ġieħ, f'kull ma hu virtù, f'kull ma haqqu t-tifhir; f'dan kollu aħsbu.

⁹U kull ma tgħallimtu u ħadtu mingħandna, u smajtu u rajtu fina, aghmluh. Alla tas-sliem ikun magħkom.

Il-Kelma tal-Mulej

R. Irroddu ħajr lil Alla

Akklamazzjoni qabel l-Evangelju

ara Ġw 15, 16

Hallelujah. **R.** Hallelujah

Jien għazilt lilkom biex tmorru tagħmlu l-frott u l-frott tagħkom jibqa', jgħid il-Mulej.

R. Hallelujah

Evangelju

Il-għalqa jqabbilha lil bdiewa oħra.

Mt 21, 33-43

✚ Qari mill-Evangelju skond San Mattew

F'dak iż-żmien Ġesù qal lill-qassisin il-kbar u lix-xjuħ tal-poplu:
³³«Isimghu parabbola oħra: Kien hemm wiehed, sid ta' għalqa, u
ħawwilha bid-dwieli; tellgħalha ħajt tas-sejjeħ madwarha, ħaffer
magħsar fiha, u bnielha torri; u qabbilha lil xi bdiewa. U siefer f'art
oħra.

³⁴Meta wasal żmien il-frott, bagħat il-qaddejja tiegħu għand daww
il-bdiewa biex jigbrulu l-frott li kien imissu. ³⁵Iżda l-bdiewa qabdu
lill-qaddejja, u lil wiehed sawtuh, lil ieħor qatluh, u lil ieħor ħaġgruh.
³⁶Reġa' bagħtilhom qaddejja oħra, aktar minn qabel, u għamlulhom
l-istess.

³⁷Fl-aħħar bagħtilhom lil ibnu. "Minn ibni jistħu," qal. ³⁸Iżda kif raw
lil ibnu l-bdiewa bdew jgħidu bejniethom: "Ara l-werriet! Ejjew
noqtluh, biex il-wirt tiegħu niħduh aħna." ³⁹Qabduh, xeħtuh
'il barra mill-għalqa u qatluh. ⁴⁰Issa sid l-għalqa x'jagħmlilhom
lil daww il-bdiewa meta jigi?» ⁴¹Qalulu: «Jeqridhom bla ħniena,
ta' ħziena li huma, u l-għalqa jqabbilha lil bdiewa oħra li jroddulu
l-frott fi żmienu.»

⁴²Qalilhom Ġesù: «Qatt ma qrajtu fl-Iskrittura li:
"Il-ġebli li warrbu l-bennejja saret il-ġebli tax-xewka;
bis-saħħa tal-Mulej seħħ dan: ħaġa ta' l-għaġeb f'għajnejna?"

⁴³Għalhekk ngħidilkom li s-Saltna ta' Alla tittieħed mingħandkom
u tingħata lil ġens li jagħmel il-frott minnha.»

Il-Kelma tal-Mulej

R. Tiffhir lilek Kristu